

॥ समर्थ रामदासांचा दासबोध दशक २० ॥

दशक विसावा । । । । । पूर्णनामदशक  
समास पहिला । । । । । पूर्णापूर्णनिरूपण  
। । । । । श्रीराम ॥  
प्राणीव्यापक मन व्यापक । पृथ्वी व्यापक तेज व्यापक ।  
वायो आकाश त्रिगुण व्यापक । अंतरात्मा मूळमाया ॥ १ ॥  
निर्गुण ब्रह्म तें व्यापक । ऐसे अवघेच व्यापक ।  
तरी हें सगट किं काये येक । भेद आहे ॥ २ ॥  
आत्मा आणि निरंजन । येणेहि वाटतो अनुमान ।  
आत्मा सगुण किं निर्गुण । आणि निरंजन ॥ ३ ॥  
श्रोता संदेही पदिला । तेणें संदेह वाढला ।  
अनुमान धरून बैसला । कोण तो कैसा ॥ ४ ॥  
ऐका पहिली आशंका । अवघा गल्बला करूं नका ।  
प्रगट करून विवेका । प्रत्यये पाहावा ॥ ५ ॥  
शरीपाडें सामर्थ्यपाडें । प्राणी व्याप करी निवाडें ।  
परी पाहतां मनायेवढें । चपळ नाही ॥ ६ ॥  
चपळपण येकदेसी । पूर्ण व्यापकता नव्हे त्यासी ।  
पाहतां पृथ्वीच्या व्यापासी । सीमा आहे ॥ ७ ॥  
तैसेंचि आप आणि तेज । अपूर्ण दिसती सहज ।  
वायो चपळ समज । येकदेसी ॥ ८ ॥  
गगन आणि निरंजन । तें पूर्ण व्यापक सघन ।  
कोणीयेक अनुमान । तेथें असेचिना ॥ ९ ॥  
त्रिगुण गुणक्षोभिणी माया । माईक जाईल विलया ।  
अपूर्ण येकदेसी तया । पूर्ण व्यापकता न घडे ॥ १० ॥  
आत्मा आणि निरंजन । हें दोहिकडे नामाभिधान ।  
अर्थान्वये समजोन । बोलणें करावें ॥ ११ ॥  
आत्मा मन अत्यंत चपळ । तरी हें व्यापक नव्हेचि केवळ ।  
सुचित अंतःकर्ण निवळ । करून पाहावें ॥ १२ ॥  
अंतराळीं पाहतां पाताळी नाही । पाताळीं पाहतां अंतराळीं नाही ।  
पूर्णपणें वसत नाही । चहुंकडे ॥ १३ ॥  
पुढें पाहतां मागें नाही । मागें पाहतां पुढें नाही ।  
वाम सव्य व्याप नाही । दशदिशा ॥ १४ ॥  
चहुंकडे निशाणें मांडावीं । येकसरीं कैसीं सिवावीं ।  
याकारणें समजोन उगवी । प्रत्ययें आपणासी ॥ १५ ॥  
सूर्य आला प्रतिबिंबला । हाहि दृष्टांत न घडे वस्तुला ।  
वस्तुरूप निर्गुणाला । म्हणजेत आहे ॥ १६ ॥  
घटाकाश मठकाश । हाहि दृष्टांत विशेष ।  
तुळूं जातां निर्गुणास । साम्यता येते ॥ १७ ॥

ब्रह्मींचा अंश आकाश । आणी आत्म्याचा अंश मानस ।  
दोहींचा अनुभव प्रत्ययास । येथें घ्यावा ॥ १८ ॥  
गगन आणि हें मन । कैसे होती समान ।  
मननसीळ महाजन । सकळहि जाणती ॥ १९ ॥  
मन हें पुढें वावडे । मागें आवघेंचि रितें पडे ।  
पूर्ण गगनास साम्यता घडे । कोण्या प्रकारें ॥ २० ॥  
परब्रह्मचि अचळ । आणि पर्वतासहि म्हणती अचळ ।  
दिनीही येक केवळ । हें कैसें म्हणावें ॥ २१ ॥  
ज्ञान विज्ञान विपरितज्ञान । तिनी कैसीं होती समान ।  
याचा प्रत्ययो मनन । करून पाहावा ॥ २२ ॥  
ज्ञान म्हणजे जाणणें । अज्ञान म्हणजे नेणणें ।  
विपरितज्ञान म्हणजे देखणें । येकाचें येक ॥ २३ ॥  
जाणणें नेणणें वेगळें केलें । ढोबळें पंचभूतिक उरलें ।  
विपरितज्ञान समजलें । पाहिजे जीवीं ॥ २४ ॥  
द्रष्टा साक्षी अंतरात्मा । जीवात्माची होये शिवात्मा ।  
पुढें शिवात्मा तोचि जीवात्मा । जन्म घेतो ॥ २५ ॥  
आत्मत्वीं जन्ममरण लागे । आत्मत्वीं जन्ममरण न भंगे ।  
संभवामि युगे युगे । ऐसे हें वचन ॥ २६ ॥  
जीव येकदेसी नर । विचारें जाला विश्वंभर ।  
विश्वंभरास संसार । चुकेना कीं ॥ २७ ॥  
ज्ञान आणि अज्ञान । वृत्तिरूपें हें समान ।  
निवृत्तिरूपें विज्ञान । जालें पाहिजे ॥ २८ ॥  
ज्ञानें येवढें ब्रह्मांड केलें । ज्ञानें येवढें वाढविलें ।  
नाना विकाराचें वळलें । तें हें ज्ञान ॥ २९ ॥  
आठवें देह ब्रह्मांडीचें । तें हें ज्ञान साचें ।  
विज्ञानरूप विदेहाचें । पद पाविजे ॥ ३० ॥  
इति श्रीदासबोधे गुरुशिष्यसंवादे  
पूर्णापूर्णनिरूपणनाम समास पहिला ॥

समास दुसरा । । । । । सृष्टीत्रिविधलक्षणनिरूपण  
। । । । । श्रीराम ॥  
मूळमाया नस्तां चंचळ । निर्गुण ब्रह्म तें निश्चळ ।  
जैसें गगन अंतराळ । चहुंकडे ॥ १ ॥  
दृश्य आलें आणि गेलें । परी तें ब्रह्म संचलें ।  
जैसें गगन कोंदाटलें । चहुंकडे ॥ २ ॥  
जिकडे पाहावें तिकडे अपार । कोणेकडे नाही पार ।  
येकजिनसी स्वतंत्र । दुसरें नाही ॥ ३ ॥  
ब्रह्मांडावरतें बैसावें । अवकाश भकास अवलोकावें ।  
तेथें चंचळ व्यापकाच्या नांवें । सुन्याकार ॥ ४ ॥

दृश्य विवेके कादिलें। मग परब्रह्म कोदाटलें ।  
 कोणासीच अनुमानलें। नाही कदा ॥ ५ ॥  
 अधोर्ध पाहातां चहुंकडे। निर्गुण ब्रह्म जिकडे तिकडे ।  
 मन धावेल कोणेकडे। अंत पाहावया ॥ ६ ॥  
 दृश्य चळे ब्रह्म चळेना। दृश्य कळे ब्रह्म कळेना ।  
 दृश्य आकळे ब्रह्म आकळेना। कल्पनेसी ॥ ७ ॥  
 कल्पना म्हणजे कांहींच नाही। ब्रह्म दाटले ठाईचा ठाई ।  
 वाक्यार्थ विवरत जाई। म्हणजे बरें ॥ ८ ॥  
 परब्रह्मायेवढें थोर नाही। श्रवणापरतें साधन नाही ।  
 कळल्याविण कांहींच नाही। समाधान ॥ ९ ॥  
 पिप्लीकामार्गे हळु हळु घडे। विहंगमें फळासी गांठी पडे ।  
 साधक मननी पवाडे। म्हणजे बरें ॥ १० ॥  
 परब्रह्मासारिखें दुसरें। कांहींच नाही खरें ।  
 निंदा आणि स्तुतिउत्तरें। परब्रह्मीं नाही ॥ ११ ॥  
 ऐसे परब्रह्म येकजिनसी। कांहीं तुळेना तयासी ।  
 मानुभव पुण्यरासी। तेथें पवाडती ॥ १२ ॥  
 चंचळें होते दुःखप्राप्ती। निश्चलायेवडी नाही विश्रांती ।  
 निश्चळ प्रत्ययें पाहाती। माहानुभाव ॥ १३ ॥  
 मुळापासून शेवटवरी। विचारणा केलीच करी ।  
 प्रत्ययाचा निश्चयो अंतरी। तयासीच फावे ॥ १४ ॥  
 कल्पनेचि सृष्टी जाली। त्रिविध प्रकारें भासली ।  
 तिक्षण बुद्धीनें आणिली। पाहिजे मना ॥ १५ ॥  
 मूळमायेपासून त्रिगुण। अवघें येकदेसी लक्षण ।  
 पांचा भूतांचा ढोबळा गुण। दिसत आहे ॥ १६ ॥  
 पृथ्वीपासून च्यारी खाणी। चत्वार वेगळाली करणी ।  
 सकळ सृष्टीचि चाली येथुनी। पुढें नाही ॥ १७ ॥  
 सृष्टीचें विविध लक्षण। विशद करूं निरूपण ।  
 श्रोतीं सुचित अंतःकर्ण। केलें पाहिजे ॥ १८ ॥  
 मूळमाया जाणीवेची। मुळीं सूक्ष्म कल्पनेची ।  
 जैसी स्थिती परे वाचेची। तद्वृत्ति ते ॥ १९ ॥  
 अष्टधा प्रकृतीचें मूळ। ते हे मूळमायाच केवळ ।  
 सूक्ष्मरूप बीज सकळ। मुळींच आहे ॥ २० ॥  
 जड पदार्थ चेतवितें तें। म्हणौन चैतन्य बोलिजेतें ।  
 सूक्ष्म रूपें संकेतें। समजोन घ्यावीं ॥ २१ ॥  
 प्रकृती पुरुषाचा विचार। अर्धनारीनटेश्वर ।  
 अष्टधा प्रकृतीचा विचार। सकळ कांहीं ॥ २२ ॥  
 गुप्त त्रिगुणाचें गूढत्व। म्हणौन संकेत महत्त्व ।  
 गुप्तरूपें शुद्धसत्व। तेथेंचि वसे ॥ २३ ॥  
 जेथून गुण प्रगटती। तीस गुणक्षोभिणी म्हणती ।  
 त्रिगुणाचीं रूपें समजती। धन्य ते साधु ॥ २४ ॥  
 गुप्तरूपें गुणसौम्य। म्हणौनि बोलिजे गुणसाम्य ।  
 सूक्ष्म संकेत अगम्य। बहुतांस कैचा ॥ २५ ॥  
 मूळमायेपासून त्रिगुण। चंचळ येकदेसी लक्षण ।

प्रत्ययें पाहातां खूण। अंतरी येते ॥ २६ ॥  
 पुढें पंचभूतांचीं बंडें। वाढलीं विशाळें उदंडें ।  
 सप्तद्वीपें नवखंडें। वसुंधरा हे ॥ २७ ॥  
 त्रिगुणापासून पृथ्वीवरी। दुसऱ्या जिनसान्याची परी ।  
 दोनी जिनस याउपरी। तिसरा ऐका ॥ २८ ॥  
 पृथ्वी नाना जिनसाचें बीज। अंडज जारज श्वेतज उद्भिज ।  
 च्यारी खाणी च्यारी वाणी सहज। निर्माण जाल्या ॥ २९ ॥  
 खाणी वाणी होती जाती। परंतु तैसीच आहे जगती ।  
 ऐसे होती आणी जाती। उदंड प्राणी ॥ ३० ॥  
 इति श्रीदासबोधे गुरुशिष्यसंवादे  
 सृष्टीत्रिविधलक्षणनिरूपणनाम समास दुसरा ॥

समास तिसरा । । । । सूक्ष्मनामाभिधाननिरूपण  
 । । । । श्रीराम ॥

मुळींहून सेवटवरी। विस्तार बोलिला नानापरी ।  
 पुन्हा विवरत विरत माधारी। वृत्ति न्यावी ॥ १ ॥  
 च्यारी खाणी च्यारी वाणी। चौऱ्यासी लक्ष जीवयोनी ।  
 नाना प्रकारीचे प्राणी। जन्मास येती ॥ २ ॥  
 अवघे होती पृथ्वीपासूनी। पृथ्वीमधें जाती नासोनी ।  
 अनेक येती जाती परी अवनी। तैसीच आहे ॥ ३ ॥  
 ऐसें हें सेंद्र्याकडिल खांड। दुसरें भूतांचें बंड ।  
 तिसरें नामाभिधानें उदंड। सूक्ष्मरूपें ॥ ४ ॥  
 स्थूळ अवघें सांडून द्यावें। सूक्ष्मरूपें वोळखावें ।  
 गुणापासून पाहिलेच पाहावें। सूक्ष्मदृष्टी ॥ ५ ॥  
 गुणाचीं रूपें जाणिव नेणीव। पाहिलाच पाहावा अभिप्राव ।  
 सूक्ष्मदृष्टीचें लाघव। येथून पुढें ॥ ६ ॥  
 शुद्ध नेणीव तमोगुण। शुद्ध जाणीव सत्वगुण ।  
 जाणीवनेणीव रजोगुण। मिश्रित चालिला ॥ ७ ॥  
 त्रिगुणाचीं रूपें ऐसीं। कळों लागलीं अपैसीं ।  
 गुणापुढील कर्दमासी। गुणक्षोभिणी बोलिजे ॥ ८ ॥  
 रज तम आणि सत्व। तिहींचें जेथें गूढत्व ।  
 तें जाणिजे महत्त्व। कर्दमरूप ॥ ९ ॥  
 प्रकृती पुरुष शिवशक्ति। अर्धनारीनटेश्वर म्हणती ।  
 परी याची स्वरूपस्थिती। कर्दमरूप ॥ १० ॥  
 सूक्ष्मरूपें गुणसौम्य। त्यास बोलिजे गुणसाम्य ।  
 तैसेंचि चैतन्य अगम्य। सूक्ष्मरूपी ॥ ११ ॥  
 बहुजिनसी मूळमाया। माहाकारण ब्रह्मांडीची काया ।  
 ऐसिया सूक्ष्म अन्वया। पाहिलेचि पाहावें ॥ १२ ॥  
 च्यारी खाणी पांच भूतें। चौदा सूक्ष्म संकेतें ।  
 काये पाहणें तें येथें। शोधून पाहावें ॥ १३ ॥  
 आहाच पाहातां कळेना। गरज केल्यां समजेना ।  
 नाना प्रकारीं जनाच्या मना। संदेह पडती ॥ १४ ॥  
 चौदा पांच येकोणीस। येकोणीस च्यारी तेविस ।  
 यांमधें मूळ चतुर्दश। पाहिलेचि पाहावें ॥ १५ ॥

जो विवरोन समजला। तेथें सदेह नाही उरला ।  
समजल्याविण जो गल्बला। तो निरर्थक ॥ १६ ॥  
सकळ सृष्टीचें बीज। मूळमायेंत असे सहज ।  
अवघें समजतां सज्ज। परमार्थ होतो ॥ १७ ॥  
समजलें माणूस चावळेना। निश्चिद अनुमान धरीना ।  
सावळगोंदा करीना। परमार्थ कदा ॥ १८ ॥  
शब्दातीत बोलतां आलें। त्यास वाच्यांश बोलिलें ।  
शुद्ध लक्ष्यांश लक्षिलें। पाहिजे विवेकें ॥ १९ ॥  
पूर्वपक्ष म्हणजे माया। सिद्धांतें जाये विलया ।  
माया नस्तां मग तया। काये म्हणावें ॥ २० ॥  
अन्वये आणी वीतरेक। हा पूर्वपक्षाचा विवेक ।  
सिद्धांत म्हणजे शुद्ध येक। दुसरें नाही ॥ २१ ॥  
अधोमुखें भेद वाढतो। ऊर्ध्वमुखें भेद तुटतो ।  
निःसंगपणें निर्गुणी तो। माहायोगी ॥ २२ ॥  
माया मिथ्या ऐसी कळली। तरी मग भीड कां लागली ।  
मायेचें भिडेनें घसरली। स्वरूपस्थिती ॥ २३ ॥  
लटके मायेनें दपटावें। सत्य परब्रह्म सांडावें ।  
मुख्य निश्चयें हिंडावें। कासयासी ॥ २४ ॥  
पृथ्वीमधें बहुत जन। त्यामधें असती सज्जन ।  
परी साधूस वोळखतो कोण। साधुवेगळा ॥ २५ ॥  
म्हणौन संसार सांडावा। मग साधूचा शोध घ्यावा ।  
फिरफिरों ठाडं पाडावा। साधुजन ॥ २६ ॥  
उदंड हुडकावे संत। सांपडे प्रचितीचा महंत ।  
प्रचितीविण स्वहित। होणार नाही ॥ २७ ॥  
प्रपंच अथवा परमार्थ। प्रचितीविण अवघें वेर्थ ।  
प्रत्ययेज्ञानी तो समर्थ। सकळांमध्ये ॥ २८ ॥  
रात्रंदिवस पाहावा अर्थ। अर्थ पाहेल तो समर्थ ।  
परलोकींच निजस्वार्थ। तेथेंचि घडे ॥ २९ ॥  
म्हणौन पाहिलेंचि पाहावें। आणि शोधिलेंचि शोधावें ।  
अवघें कळतां स्वभावं। सदेह तुटती ॥ ३० ॥  
इति श्रीदासबोधे गुरुशिष्यसंवादे  
सूक्ष्मनामाभिधाननिरूपणनाम समास तिसरा ॥

समास चौथा । । । । आत्मानिरूपण  
। । । । श्रीराम ॥  
सकळ जनास प्रार्थना। उगेंच उदास करावेंना ।  
निरूपण आणावें मना। प्रत्ययाचें ॥ १ ॥  
प्रत्यये राहिला येकेकडे। आपण धांवतो भलतेकडे ।  
तरी सारासाराचे निवाडे। कैसे होती ॥ २ ॥  
उगिच पाहातां सृष्टी। गल्बला दिसतो दृष्टीं ।  
परी ते राजसत्तेची गोष्टी। वेगळीच ॥ ३ ॥  
पृथ्वीमधें जितुकीं शरीरें। तितुकीं भगवंताचीं घरें ।  
नाना सुखें येणें द्वारें। प्राप्त होती ॥ ४ ॥  
त्याचा महिमा कळेल कोणाला। माता वांटून कृपाळु जाला ।

प्रत्यक्ष जगदीश जगाला। रक्षितसे ॥ ५ ॥  
सत्त पृथ्वीमधें वांटली। जेथें तेथें विभागली ।  
कळें सृष्टि चालिली। भगवंताचे ॥ ६ ॥  
मूळ जाणत्या पुरुषाची सत्ता। शरीरीं विभागली तत्वता ।  
सकळ कळा चातुर्यता। तेथें वसे ॥ ७ ॥  
सकळ पुराचा ईश। जगामध्यें तो जगदीश ।  
नाना शरीरीं सावकास। करूं लागे ॥ ८ ॥  
पाहातां सृष्टिची रचना। ते येकाचेन चालेना ।  
येकचि चालवी नाना। देह धरुनी ॥ ९ ॥  
नाहीं उंच नीच विचारिलें। नाही बरें वाईट पाहिलें ।  
कार्ये चालो ऐसें जालें। भगवंतासी ॥ १० ॥  
किंवा नेणणें आडवें केलें। किंवा अभ्यासीं घातलें ।  
हें कैसें कैसें केलें। त्याचा तोचि जाणे ॥ ११ ॥  
जगदांतरीं अनुसंधान। बरें पाहाणें हेंचि ध्यान ।  
ध्यान आणी तें ज्ञान। येकरूप ॥ १२ ॥  
प्राणी संसारास आला। कांहीं येक शाहाणा जाला ।  
मग तो विवरों लागला। भूमंडळीं ॥ १३ ॥  
प्रगट रामाचें निशाण। आत्मराम ज्ञानघन ।  
विश्वंभर विद्यमान। भाग्यें कळे ॥ १४ ॥  
उपासना धुंडुन वासना धरिली। तरी ते लांबतचि गेली ।  
महिमा न कळे बोलिली। येथार्थ आहे ॥ १५ ॥  
द्रष्टा म्हणजे पाहाता। साक्षी म्हणजे जाणता ।  
अनंतरूपी अनंता। वोळखावें ॥ १६ ॥  
संगती असावी भल्यांची। धाटी कथा निरूपणाची ।  
कांहीं येक मनाची। विश्रांती आहे ॥ १७ ॥  
त्याहिमधें प्रत्ययेज्ञान। जाळून टाकिला अनुमान ।  
प्रचितीविण समाधान। पाविजेल कैचें ॥ १८ ॥  
मूळसंकल्प तो हरिसंकल्प। मूळमायेमधील साक्षेप ।  
जगदांतरीं तेंचि रूप। देखिजेतें ॥ १९ ॥  
उपासना ज्ञानस्वरूप। ज्ञानी चौथा देह आरोप ।  
याकारणें सर्व संकल्प। सोडून द्यावा ॥ २० ॥  
पुढें परब्रह्म विशाळ। गगनासारिखें पोकाळ ।  
घन पातळ कोमळ। काये म्हणावें ॥ २१ ॥  
उपासना म्हणजे ज्ञान। ज्ञानें पाविजे निरंजन ।  
योगियाचें समाधान। येणें रितीं ॥ २२ ॥  
विचार नेहटूनसा पाहे। तरी उपासना आपणचि आहे ।  
येक जाये एक आहे। देह धरुनी ॥ २३ ॥  
अखंड ऐसी घालमेली। पूर्वापार होत गेली ।  
आतां हि तैसीच चालिली। उत्पत्ति स्थिती ॥ २४ ॥  
बनावरी बनचरांची सत्ता। जळावरी जळचरांची सत्ता ।  
भूमंडळीं भूपाळां समस्तां। येणेंचि न्यायें ॥ २५ ॥  
सामर्थ्य आहे चळवळेचें। जो जो करील तयाचें ।  
परंतु येथें भगवंताचें। अधिष्ठान पाहिजे ॥ २६ ॥

कर्ता जगदीश हें तों खरें। परी विभाग आला पृथकाकारें ।  
तेथे अहंतेचे काविरें। बाधिजेना ॥ २७ ॥  
हरिदाता हरिर्भोक्ता। ऐसें चालतें तत्वता ।  
ये गोष्टीचा आतां। विचार पाहावा ॥ २८ ॥  
सकळ कर्ता परमेश्वरु। आपला माइक विचारु ।  
जैसें कळेल तैसें करूं। जगदांतरे ॥ २९ ॥  
देवायेवढें चपळ नाही। ब्रह्मायेवढें निश्चळ नाही ।  
पाइरी चढोन पाही। मूळपरियंत ॥ ३० ॥  
इति श्रीदासबोधे गुरुशिष्यसंवादे  
आत्मानिरूपणनाम समास चौथा ॥

समास पांचवा । । । । चत्वारजिन्नसनिरूपण  
। । । । श्रीराम ॥  
येथून पाहातां तेथवरी। चत्वार जीनस अवधारीं ।  
येक चौदा पांच च्यारी। ऐसें आहे ॥ १ ॥  
परब्रह्म सकळांहून वेगळें। परब्रह्म सकळांहून आगळें ।  
नाना कल्पनेनिराळें। परब्रह्म तें ॥ २ ॥  
परब्रह्माचा विचार। नाना कल्पनेहून पर ।  
निर्मळ निश्चळ निर्विकार। अखंड आहे ॥ ३ ॥  
परब्रह्मास कांहींच तुळेना। हा येक मुख्य जिनसाना ।  
दुसरा जिनस नाना कल्पना। मूळमाया ॥ ४ ॥  
नाना सूक्ष्मरूप। सूक्ष्म आणि कर्दमरूप ।  
मुळींच्या संकल्पाचा आरोप। मूळमाया ॥ ५ ॥  
हरिसंकल्प मुळींचा। आत्माराम सकळांचा ।  
सकेत नामाभिधानाचा। येणें प्रकारें ॥ ६ ॥  
निश्चळीं चंचळ चेतलें। म्हणौनि चैतन्य बोलिलें ।  
गुणसामानत्वं जालें। गुणसाम्य ऐसें ॥ ७ ॥  
अर्धनारीनटेश्वर। तोचि शङ्गुणेश्वर ।  
प्रकृतिपुरुषाचा विचार। शिवशक्ती ॥ ८ ॥  
सुद्धसत्वगुणाची मांडणी। अर्धमात्रा गुणक्षोभिणी ।  
पुढें तिही गुणांची करणी। प्रगट जाली ॥ ९ ॥  
मन माया अंतरात्मा। चौदा जिनसांची सीमा ।  
विद्यमान ज्ञानात्मा। इतुके ठाई ॥ १० ॥  
ऐसा दुसरा जिनस। अभिधानें चतुर्दश ।  
आतां तिसरा जिनस। पंचमाहाभूतें ॥ ११ ॥  
येथें पाहातां जाणीव थोडी। आदिअंत हे रोकडी ।  
खाणी निरोपिल्या तांतडी। तो चौथा जिनस ॥ १२ ॥  
च्यारी खाणी अनंत प्राणी। जाणीवेची जाली दाटणी ।  
च्यारी जिनस येथूनी। संपूर्ण जाले ॥ १३ ॥  
बीज थोडें पेरिजेतें। पुढें त्याचें उदंड होतें ।  
तैसें जालें आत्मयातें। खाणी वाणी प्रगटतां ॥ १४ ॥  
ऐसी सत्ता प्रबळली। थोडे सत्तेचि उदंड जाली ।  
मनुष्यवेषें सृष्टी भोगिली। नान प्रकारें ॥ १५ ॥  
प्राणी मारून स्वापद पळे। वरकड त्यास काये कळे ।

नाना भोग तो निवळे। मनुष्यदेही ॥ १६ ॥  
नाना शब्द नाना स्पर्श। नाना रूप नाना रस ।  
नाना गंध ते विशेष। नरदेह जाणे ॥ १७ ॥  
अमोत्य रत्नें नाना वस्त्रें। नाना यानें नाना शस्त्रें ।  
नाना विद्या कळा शास्त्रें। नरदेह जाणे ॥ १८ ॥  
पृथ्वी सत्तेनें व्यापिली। स्थळोस्थळीं आटोपिली ।  
नाना विद्या कळा केली। नाना धारणा ॥ १९ ॥  
दृश्य अवघेंचि पाहावें। स्थानमान सांभाळावें ।  
सारासार विचारावें। नरदेहे जालियां ॥ २० ॥  
येहलोक आणी परलोक। नाना प्रकारींचा विवेक ।  
विवेक आणी अविवेक। मनुष्य जाणे ॥ २१ ॥  
नाना पिंडीं ब्रह्मांडरचना। नाना मुळींची कल्पना ।  
नाना प्रकारीं धारणा। मनुष्य जाणे ॥ २२ ॥  
अष्टभोग नवरस। नाना प्रकारींचा विळास ।  
वाच्यांश लक्ष्यांश सारांश। मनुष्य जाणे ॥ २३ ॥  
मनुष्ये सकळांस आळिलें। त्या मनुष्यास देवें पाळिलें ।  
ऐसें हें अवघें कळलें। नरदेहयोगें ॥ २४ ॥  
नरदेह परम दुल्लभ। येणें घडे अलभ्य लाभ ।  
दुल्लभ तें सुल्लभ। होत आहे ॥ २५ ॥  
बरकड देहे हें काबाड। नरदेह मोठें घबाड ।  
परंतु पाहिजे जाड। विवेकरचना ॥ २६ ॥  
येथें जेणें आळस केला। तो सर्वस्वे बुडाला ।  
देव नाही वोळखिला। विवेकबळें ॥ २७ ॥  
नर तोचि नारायेण। जरी प्रत्ययें करी श्रवण ।  
मननशीळ अंतःकर्ण। सर्वकाळ ॥ २८ ॥  
जेणें स्वयेंचि पोहावें। त्यास कासेस नलगे लागावें ।  
स्वतंत्रपणें शोधावें। सकळ कांहीं ॥ २९ ॥  
सकळ शोधून राहिला। सदेह कैचा तयाला ।  
पुढें विचार कैसा जाला। त्याचा तोचि जाणे ॥ ३० ॥  
इति श्रीदासबोधे गुरुशिष्यसंवादे  
चत्वारजिनसनाम समास पांचवा ॥

समास सहावा । । । । आत्मागुणनिरूपण  
। । । । श्रीराम ॥  
पाहों जातां भूमंडळ। ठाई ठाई आहे जळ ।  
कित्तेक तें निर्मळ माळ। जळेंविण पृथ्वी ॥ १ ॥  
तैसें दृश्य विस्तारलें। कांहींयेक जाणिवेनें शोभलें ।  
जाणीवरहित उरलें। कीतीयेक दृश्य ॥ २ ॥  
च्यारी खाणी च्यारी वाणी। चौन्यासी लक्ष जीवयोनी ।  
शास्त्रीं अवघें नेमुनी। बोलिलें असे ॥ ३ ॥

॥ श्लोक ॥

जलजा नवलक्षाश्च दशलक्षाश्च पक्षिणः ।  
कृमयो रुद्रलक्षाश्च विशल्लक्षा गवादयः ॥

स्थावरा स्त्रिशल्लक्षाश्च चतुर्लक्षाश्च मानवाः ।  
पापपुण्यं समं कृत्वा नरयोनिषु जायते ॥

मनुष्ये च्यारी लक्ष । पशु वीस लक्ष ।  
क्रिम आक्रा लक्ष । बोलिलें शास्त्रीं ॥ ४ ॥  
दाहा लक्ष ते खेचर । नव लक्ष जळचर ।  
तीस लक्ष स्थावर । बोलिलें शास्त्रीं ॥ ५ ॥  
ऐसी चौऱ्यासी लक्ष योनी । जितुका तितुका जाणता प्राणी ।  
अनंत देह्याची मांडणी । मर्यादा कैची ॥ ६ ॥  
अनंत प्राणी होत जाती । त्यांचें अधिष्ठान जगती ।  
जगतीवेगळी स्थिती । त्यास कैची ॥ ७ ॥  
पुढें पाहातां पंचभूतें । पावलीं पष्टदशेतें ।  
कोणी विद्यमान कोणी तें । उगीच असती ॥ ८ ॥  
अंतरात्म्याची वोळखण । तेचि जेथें चपळपण ।  
जाणीवेचें अधिष्ठान । सावध ऐका ॥ ९ ॥  
सुखदुख जाणता जीव । तैसाचि जाणावा सद शिव ।  
अंतःकर्णपंचक अपूर्व । अंश आत्मयाचा ॥ १० ॥  
स्थुळीं आकाशाचे गुण । अंश आत्मयाचे जाण ।  
सत्व रज तमोगुण । गुण आत्मयाचे ॥ ११ ॥  
नाना चाळणा नाना धृती । नवविधा भक्ति चतुर्विधा मुक्ती ।  
अलिप्तपण सहजस्थिती । गुण आत्मयाचे ॥ १२ ॥  
द्रष्टा साक्षी ज्ञानघन । सत्ता चैतन्य पुरातन ।  
श्रवण मनन विवरण । गुण आत्मयाचे ॥ १३ ॥  
दृश्य द्रष्टा दर्शन । ध्येय ध्याता ध्यान ।  
ज्ञेय ज्ञाता ज्ञान । गुण आत्मयाचे ॥ १४ ॥  
वेदशास्त्रपुराणार्थ । गुप्त चालिला परमार्थ ।  
सर्वज्ञपणें समर्थ । गुण आत्मयाचे ॥ १५ ॥  
बद्ध मुमुक्षु साधक सिद्ध । विचार पाहाणें शुद्ध ।  
बोध आणी प्रबोध । गुण आत्मयाचे ॥ १६ ॥  
जागृति स्वप्न सुषुप्ति तुर्या । प्रकृतिपुरुष मूळमाया ।  
पिंड ब्रह्मांड अष्टकाया । गुण आत्मयाचे ॥ १७ ॥  
परमात्मा आणि परमेश्वरी । जगदात्मा आणीई जगदेश्वरी ।  
महेश आणी माहेश्वरी । गुण आत्मयाचे ॥ १८ ॥  
सूक्ष्म जितुकें नामरूप । तितुकें आत्मयाचें स्वरूप ।  
संकेतनामाभिधानें अमूप । सीमा नाही ॥ १९ ॥  
आदिशक्ती शिवशक्ती । मुख्य मूळमाया सर्वशक्ती ।  
नाना जीनस उत्पती स्थिती । तितुकें गुण आत्मयाचे ॥ २० ॥  
पूर्वपक्ष आणी सिद्धांत । गाणें वाजवणें संगीत ।  
नाना विद्या अद्भुत । गुण आत्मयाचे ॥ २१ ॥  
ज्ञान अज्ञान विपरीतज्ञान । असद्वृत्ति सद्वृत्ति जाण ।  
ज्ञेप्तिमात्र अलिप्तपण । गुण आत्मयाचे ॥ २२ ॥  
पिंड ब्रह्मांड तत्वज्ञाडा । नाना तत्वांचा निवाडा ।  
विचार पाहाणें उघडा । गुण आत्मयाचे ॥ २३ ॥

नाना ध्यानं अनुसंधानं । नाना स्थिति नाना ज्ञानं ।  
अनन्य आत्मनिवेदनं । गुण आत्मयाचे ॥ २४ ॥  
तेतीस कोटी सुरवर । आद्यासी सहश्र ऋषेश्वर ।  
भूत खेचर अपार । गुण आत्मयाचे ॥ २५ ॥  
भूतावळी औट कोटी । च्यामुंडा छपन्न कोटी ।  
कात्यायेणी नव कोटी । गुण आत्मयाचे ॥ २६ ॥  
चंद्र सूर्य तारामंडळें । नाना नक्षत्रें ग्रहमंडळें ।  
शेष कूर्म मेघमंडळें । गुण आत्मयाचे ॥ २७ ॥  
देव दानव मानव । नाना प्रकारीचे जीव ।  
पाहातां सकळ भावाभाव । गुण आत्मयाचे ॥ २८ ॥  
आत्मयाचे नाना गुण । ब्रह्म निर्विकार निर्गुण ।  
जाणणें येकदेसी पूर्णं । गुण आत्मयाचे ॥ २९ ॥  
आत्मरामउपासना । तेणें पावले निरंजना ।  
निसदिहे अनुष्ठना । ठावचि नाही ॥ ३० ॥  
इति श्रीदासबोधे गुरुशिष्यसंवादे  
आत्मागुणनिरूपणनाम समास सहावा ॥

समास सातवा । । । । आत्मानिरूपण  
। । । । श्रीराम ॥  
अनुवांच्य समाधान जालें । तें पाहिजे बोलिलें ।  
बोलिल्यासाठीं समाधान गेलें । हें तों घडेना ॥ १ ॥  
कांहीं सांडावें लागत नाही । कांहीं मांडावें लागत नाही ।  
येक विचार शोधून पाहीं । म्हणिजे कळे ॥ २ ॥  
मुख्य कासीविश्वेश्वर । श्वेतबंद रामेश्वर ।  
मलकार्जुन भीमाशंकर । गुण आत्मयाचे ॥ ३ ॥  
जैसीं मुख्य बारा लिंगें । यावेगळीं अनंत लिंगें ।  
प्रचित जाणिजेत जगें । गुण आत्मयाचे ॥ ४ ॥  
भूमंडळीं अनंत शक्ति । नाना साक्षात्कार चमत्कार होती ।  
नाना देवांच्या सामर्थ्यमूर्ती । गुण आत्मयाचे ॥ ५ ॥  
नाना सिद्धांचीं सामर्थ्ये । नाना मंत्रांचीं सामर्थ्ये ।  
नानामोहरेवल्लींत सामर्थ्ये । गुण आत्मयाचे ॥ ६ ॥  
नाना तीर्थांचीं सामर्थ्ये । नाना क्षेत्रांचीं सामर्थ्ये ।  
नाना भूमंडळीं सामर्थ्ये । गुण आत्मयाचे ॥ ७ ॥  
जितुके कांहीं उत्तम गुण । तितुकें आत्मयाचें लक्षण ।  
बरें वाईट तितुकें जाण । आत्म्याचकरितां ॥ ८ ॥  
शुद्ध आत्मा उत्तम गुणी । सबळ आत्मा अवलक्षणी ।  
बरी वाईट आवधी करणी । आत्मयाची ॥ ९ ॥  
नाना साभिमान धरणें । नाना प्रतिसृष्टी करणें ।  
नाना श्रापउश्रापलक्षणें आत्मयाचेनी ॥ १० ॥  
पिंडाचा बरा शोध घ्यावा । तत्वांचा पिंड शोधावा ।  
तत्वे शोधितां पिंड आघवा । कळों येतो ॥ ११ ॥  
जड देह भूतांचा । चंचळ गुण आत्मयाचा ।  
निश्चळ ब्रह्मावेगळा ठाव कैचा । जेथें तेथें ॥ १२ ॥  
निश्चळ चंचळ आणी जड । पिंडीं करावा निवाड ।

प्रत्ययवेगळें जाड । बोलणें नाही ॥ १३ ॥  
 पिंडामधून आत्मा जातो । तेव्हां निवाडा कळो येतो ।  
 देहे जड हा पडतो । देखतदेखतां ॥ १४ ॥  
 जड तितुकें पडिलें । चंचळ तितुकें निघोनी गेलें ।  
 जडचंचळाचें रूप आलें । प्रत्ययासी ॥ १५ ॥  
 निश्चळ आहे सकळां ठाई । हें तों पाहाणें नलगे कांहीं ।  
 गुणविकार तेथे नाही । निश्चळासी ॥ १६ ॥  
 जैसें पिंड तैसें ब्रह्मांड । विचार दिसतो उघड ।  
 जड चंचळ जातां जाड । परब्रह्मचि आहे ॥ १७ ॥  
 माहांभूतांचा खंबीर केला । आत्मा घालून पुतळा जाला ।  
 चालिला सृष्टीचा गल्बला । येणें रितीं ॥ १८ ॥  
 आत्मा माया विकार करी । आळ घालिती ब्रह्मावरी ।  
 प्रत्यये सकळ कांहीं विवरी । तोचि भला ॥ १९ ॥  
 ब्रह्म व्यापक असंड । वरकड व्यापकता खंड ।  
 शोधून पाहातां जड । कांहींच नाही ॥ २० ॥  
 गगनासी खंडता नये । गगनाचें नासेल काये ।  
 जरी जाला माहांप्रळये । सृष्टीसंहार ॥ २१ ॥  
 जें संहारामध्ये सापडले । तें सहजचि नासिवंत जालें ।  
 जाणते लोकीं उगविलें । पाहिजे कोडें ॥ २२ ॥  
 न कळतां वाटे कोडें । कळतां आवघें दिसें उघडें ।  
 म्हणोनी येकांतीं निवाडे । विचार पाहावा ॥ २३ ॥  
 मिळता प्रत्ययाचे संत । येकांपरीस येकांत ।  
 केली पाहिजे सावचित । नाना चर्चा ॥ २४ ॥  
 पाहिल्यावेगळें कळत नाही । कळतां कळतां संदेह नाही ।  
 विवेक पाहातां कोठेंचि नाही । मायाजाळ ॥ २५ ॥  
 गगनीं आभाळ आलें । मागुती सवेंचि उडालें ।  
 आत्म्याकरितां दृश्य जालें । उडेल तैसें ॥ २६ ॥  
 मुळापासून सेवटवरी । विवेकी विवेकें विवरी ।  
 तोचि निश्चय थावरी । चळेना ऐसा ॥ २७ ॥  
 वरकड निश्चय अनुमानाचे । अनुमानें बोलतां काये वेंचे ।  
 जाणते पुरुष प्रचितीचे । ते तों मानीतना ॥ २८ ॥  
 उगेंच बोलणें अनुमानाचें । अनुमानाचें कोण्या कामाचें ।  
 येथें सगट विचाराचें । काम नाही ॥ २९ ॥  
 सगट विचार तो अविचार । कित्येक म्हणती येकांकार ।  
 येकांकार भ्रष्टाकार । करूं नये ॥ ३० ॥  
 कृत्रिम अवघें सांडावें । कांहीं येक शुद्ध ध्यावें ।  
 जाणजाणों निवडावें । सारासार ॥ ३१ ॥  
 इति श्रीदासबोधे गुरुशिष्यसंवादे  
 आत्मनिरूपणनाम समास सतवा ॥

समास आठवा । । । । । देहेक्षेत्रनिरूपण

। । । । । श्रीराम ॥

विधीप्रपंचतरु वाढला । वाढतां वाढतां विस्तीर्ण जाला ।  
 फळें येतां विश्रांती पावला । बहुत गुणी ॥ १ ॥

नाना फळें रसाळें लागलीं । नाना जिनसी गोडीस आलीं ।  
 गोडी पाहावया निर्माण केलीं । नाना शरीरें ॥ २ ॥  
 निर्माण जाले उत्तम विषये । शरीरेंविण भोगितां नये ।  
 म्हणोनी निर्मिला उपाये । नाना शरीरें ॥ ३ ॥  
 ज्ञानइंद्रियें निर्माण केलीं । भिन्न भिन्न गुणांचीं निर्मिलीं ।  
 येका शरीरासी लागलीं । परी वेगळालीं ॥ ४ ॥  
 श्रोत्रइंद्रिई शब्द पडिला । त्याचा भेद पाहिजे कळला ।  
 ऐसा उपाये निर्माण केला । इंद्रियांमधें ॥ ५ ॥  
 त्वचेइंद्रियें सीतोष्ण भासे । चक्षुइंद्रियें सकळ दिसे ।  
 इंद्रियांमधें गुण ऐसे । वेगळाले ॥ ६ ॥  
 जिव्हेमधें रस चाखणें । घ्राणामधें परिमळ घेणें ।  
 इंद्रियांमधें वेगळाल्या गुणें । भेद केले ॥ ७ ॥  
 वायोपंचकीं अंतःकर्णपंचक । मिसळोनि फिरे निशंक ।  
 ज्ञानइंद्रियें कर्मइंद्रियें सकळिक । सावकास पाहे ॥ ८ ॥  
 कर्मइंद्रियें लागवेगीं । जीव भोगीं विषयांलागीं ।  
 ऐसा हा उपाये जगीं । ईश्वरें केला ॥ ९ ॥  
 निषय निर्माण जाले बरवे । शरीरेंविण कैसें भोगावे ।  
 नाना शरीराचे गोवे । याकारणें ॥ १० ॥  
 अस्तीमांशाचे शरीर । त्यामधें गुणप्रकार ।  
 शरीरासारिखें यंत्र । आणीक नाही ॥ ११ ॥  
 ऐसीं शरीरें निर्माण केलीं । विषयभोगें वाढविलीं ।  
 लाहानथोर निर्माण जालीं । येणें प्रकारें ॥ १२ ॥  
 अस्तीमांशांचीं शरीरें । निर्माण केली जगदेश्वरें ।  
 विवेकें गुणविचारें । करूनियां ॥ १३ ॥  
 अस्तिमौशाचा पुतळा । जेणें ज्ञानें सकळ कळा ।  
 शरीरभेद वेगळा । ठाई ठाई ॥ १४ ॥  
 तो भेद कार्याकारण । त्याचा उदंड आहे गुण ।  
 सकळ तीक्ष्ण बुद्धीविण । काये कळे ॥ १५ ॥  
 सकळ करणें ईश्वराला । म्हणोनी भेद निर्माण जाला ।  
 ऊर्धमुख होतां भेदाला । ठाव कैंचा ॥ १६ ॥  
 सृष्टिकर्णी आगत्य भेद । संहारें सहजचि अभेद ।  
 भेद अभेद हा संवाद । मायागुणें ॥ १७ ॥  
 मायेमधें अंतरात्मा । नकळे त्याचा महिमा ।  
 जाला चतुर्मुख ब्रह्मा । तोहि संदेहीं पडे ॥ १८ ॥  
 पीळ पेंच कडोविकडीं । तर्क तीक्षण घडीनें घडी ।  
 मनासी होये तांतडी । विवरण करितां ॥ १९ ॥  
 आत्मत्वे लागतें सकळ कांहीं । निरंजनीं हे कांहींच नाही ।  
 येकांतकाळीं समजोन पाहीं । म्हणिजे बरें ॥ २० ॥  
 देहे सामर्थ्यानुसार । सकळ करी जगदेश्वर ।  
 थोर सामर्थ्ये अवतार । बोलिजेती ॥ २१ ॥  
 शेष कूर्म वऱ्हाव जाले । येवढे देहे विशाळ धरिले ।  
 तेणें करितां रचना चाले । सकळ सृष्टीची ॥ २२ ॥  
 ईश्वरें केवढें सूत्र केलें । सूर्यबिंब धावाया लाविलें ।

धुकटाकरवी धरवल्लें। अगाध पाणी ॥ २३ ॥  
 पर्वताऐसे ढग उचलित्ती। सूर्यबिंबासी अछ्यादिति ।  
 तेथें सवेंचि वायोची गती। प्रगट होये ॥ २४ ॥  
 झिडकझिडकुं धावे वारा। जैसा काळाचा म्हणियारा ।  
 ढग मारुनी दिनकरा। मोकळे करी ॥ २५ ॥  
 बैसती विजांचे तडाखे। प्राणीमात्र अवचिता धाके ।  
 गगन कडकडून तडके। स्थळांवरी ॥ २६ ॥  
 येहलोकासी येक वर्म केलें। महद्भूतें महद्भूत आळिलें ।  
 सकळां समभागें चालिलें। सृष्टिरचनेसी ॥ २७ ॥  
 ऐसे अनंत भेद आत्मयाचे। सकळ जाणती ऐसे कैचें ।  
 विवरतां विवरतां मनाचे। फडके होती ॥ २८ ॥  
 ऐसी माझी उपासना। उपासकी आणावी मना ।  
 अगाध महिमा चतुरानना। काये कळे ॥ २९ ॥  
 आवाहन विसर्जन। हें चि भजनाचें लक्षण ।  
 सकळ जाणती सज्जन। मी काय सांगों ॥ ३० ॥  
 इति श्रीदासबोधे गुरुशिष्यसंवादे  
 देहेक्षेत्रनिरूपणनाम समास आठवा ॥

समास नववा । । : । । स्यद्धमनिरूपण

। । । । श्रीराम ॥  
 मृतिकापूजन करावें। आणी सवेंचि विसर्जावें ।  
 हें मानेना स्वभावें। अंतःकर्णासी ॥ १ ॥  
 देव पूजावा आणी टाकावा। हें प्रशस्त न वटे जीवा ।  
 याचा विचार पाहावा। अंतर्यामी ॥ २ ॥  
 देव करिजे ऐसा नाही। देव टाकिजे ऐसा नाही ।  
 म्हणोनि याचा कांहीं। विचार पाहावा ॥ ३ ॥  
 देव नाना शरीरें धरितो। धरुनी मागुती सोडितो ।  
 तरी तो देव कैसा आहे तो। विवेकें वोळखावा ॥ ४ ॥  
 नाना साधनें निरूपणें। देव शोधायाकारणें ।  
 सकळ आपुले अंतःकर्णें। समजलें पाहिजे ॥ ५ ॥  
 ब्रह्मज्ञाचा उपाये। समजल्याविण देतां नये ।  
 पदार्थ आहे मा घे जाये। ऐसें म्हणावें ॥ ६ ॥  
 सगट लोकांचे अंतरींचा भाव। मज प्रतक्ष भेटवावा देव ।  
 परंतु विवेकाचा उपाव। वेगळाचि आहे ॥ ७ ॥  
 विचार पाहातां तगेना। त्यास देव ऐसें म्हणावेना ।  
 परंतु जन राहेना। काये करावें ॥ ८ ॥  
 थोर लोक मरोनि जाती। त्यांच्या सुरता करुनी पाहाती ।  
 तैसीच आहे हेहि गती। उपासनेची ॥ ९ ॥  
 थोर व्यापार ठाकेना जनीं। म्हणोनि केली रखतवानी ।  
 राजसंपदा तयाचेनी। प्राप्त कैची ॥ १० ॥  
 म्हणोनि जितुका भोळा भाव। तितुका अज्ञानाचा स्वभाव ।  
 अज्ञानें तरी देवाधिदेव। पाविजेल कैचा ॥ ११ ॥  
 अज्ञासी ज्ञान न माने। ज्ञात्यास अनुमान न माने ।  
 म्हणोनि सिद्धांचिये खुणें। पावलें पाहिजे ॥ १२ ॥

माया सांडून मुळास जावें। तरीच समाधान पावावें ।  
 ऐसें न होतां भरंगळावें। भलतीकडे ॥ १३ ॥  
 माया उलंघायाकारणें। देवासी नाना उपाय करणें ।  
 अध्यात्मश्रवणपथेंचि जाणें। प्रत्ययानें ॥ १४ ॥  
 ऐसें न करितां लोकिकीं। अवधीच होते चुकामुकी ।  
 स्थिति खरी आणि लटकी। ऐसी वोळखावी ॥ १५ ॥  
 खोव्याचे वाटे जाऊं नये। खोव्याची संगती धरूं नये ।  
 खोटें संग्रही करूं नये। कांहींयेक ॥ १६ ॥  
 खोटें तें खोटेंचि खोटें। खऱ्यासी तगेनात बालटें ।  
 मन अधोमुख उफराटें। केलें पाहिजे ॥ १७ ॥  
 अध्यात्मश्रवण करीत जावें। म्हणजे सकळ कांहीं फावे ।  
 नाना प्रकारीचे गोवे। तुटोनी जाती ॥ १८ ॥  
 सूत गुंतलें तें उकलावें। तैसे मन उगवावें ।  
 मानत मानत घालावें। मुळाकडे ॥ १९ ॥  
 सकळ कांहीं कालवलें। त्या सकळाचें सकळ जालें ।  
 शरीरीं विभागले। सकळ कांहीं ॥ २० ॥  
 काये तें येथेंचि पाहावें। कैसें तें येथेंचि शोधावें ।  
 सूक्ष्माचीं चौदा नावें। येथेंचि समजावी ॥ २१ ॥  
 निर्गुण निर्विकारी येक। तें सर्वां ठाई व्यापक ।  
 देह्यामधें तें निष्कळंक। आहे कीं नाही ॥ २२ ॥  
 मूळमाया संकल्परूप। तें अंतःकर्णाचें स्वरूप ।  
 जड चेतवी चैतन्यरूप। तें हि शरीरीं आहे ॥ २३ ॥  
 समानगुण गुणसाम्य। सूक्ष्म विचार तो अगम्य ।  
 सूक्ष्म साधु जाणते प्रणम्य। तया समस्तांसी ॥ २४ ॥  
 द्विधा भासतें शरीर। वामांग दक्षिणांग विचार ।  
 तोंचि अर्धनारीनटेश्वर। पिंडी वोळखावा ॥ २५ ॥  
 तोचि प्रकृतिपुरुष जाणजे। शिवशक्ती वोळखिजे ।  
 शडगुणईश्वर बोलिजे। तया कर्दमासी ॥ २६ ॥  
 तयासीच म्हणजे महत्त्व। जेथें त्रिगुणाचें गूढत्व ।  
 अर्धमात्रा शुद्धसत्व। गुणक्षोभिणा ॥ २७ ॥  
 त्रिगुणें चालतें शरीर। प्रतक्ष दिसतो विचार ।  
 मुळींच्या कर्दमाचें शरीर। ऐसें जाणावें ॥ २८ ॥  
 मन माया आणि जीव। हाहि दिसतो स्वभाव ।  
 चौदा नामांचा अभिप्राव। पिंडी पाहावा ॥ २९ ॥  
 पिंड पडतां अवघेंचि जातें। परंतु परब्रह्म राहातें ।  
 शाश्वत समजोन मग तें। दृढ धरावें ॥ ३० ॥  
 इति श्रीदासबोधे गुरुशिष्यसंवादे  
 सूक्ष्मनिरूपणनाम समास नववा ॥

समास दहावा । । : । । विमलब्रह्मनिरूपण

। । । । श्रीराम ॥  
 धरूं जातां धरितां न ये। टाकूं जातां टाकितां न ये ।  
 जेथें तेथें आहेच आहे। परब्रह्म तें ॥ १ ॥  
 जिंकडे तिकडे जेथें तेथें। विन्मुख होतां सन्मुख होतें ।

सन्मुखपण चुकेना तें। कांहीं केल्या ॥ २ ॥  
 बैसलें माणूस उठोन गेलें। तेथें आकाशचि राहिलें ।  
 आकाश चहुंकडे पाहिलें। तरी सन्मुखचि आहे ॥ ३ ॥  
 जिकडेतिकडे प्राणी पळोन जातें। तिकडे आकाशचि भोवतें ।  
 बळें आकाशाबाहेर। कैसें जावें ॥ ४ ॥  
 जिकडेतिकडे प्राणी पाहे। तिकडे तें सन्मुखचि आहे ।  
 समस्तांचें मस्तकी राहे। माथ्यानीं मार्तंड जैसा ॥ ५ ॥  
 परी तो आहे येकदेसी। दृष्टांत न घडे वस्तुसी ।  
 कांहीं येक चमत्कारासी। देउनी पाहिलें ॥ ६ ॥  
 नाना तीर्थे नाना देसी। कष्टत जावें पाहाव्यासी ।  
 तैसें न लगे परब्रह्मासी। बैसलें ठाई ॥ ७ ॥  
 प्राणी बैसोनीच राहातां। अथवा बहुत पळोन जातां ।  
 परब्रह्म तें तत्वतां। समागमें ॥ ८ ॥  
 पक्षी अंतराळीं गेलां। भोवतें आकाशचि तयाला ।  
 तैसे ब्रह्म प्राणीयाला। व्यापून आहे ॥ ९ ॥  
 परब्रह्म पोकळ घनदाट। ब्रह्म सेवटाचा सेवट ।  
 ज्यासी त्यासी ब्रह्म नीट। सर्वकाळ ॥ १० ॥  
 दृश्या सबाहे अंतरीं। ब्रह्म दाटलें ब्रह्मांडोदरीं ।  
 आरे त्या विमळाची सरी। कोणास द्यावी ॥ ११ ॥  
 वैकुण्ठकैलासस्वर्गलोकीं। इंद्रलोकीं चौदा लोकीं ।  
 पन्नगादिकपाताळलोकीं। तेथेंचि आहे ॥ १२ ॥  
 कासीपासून रामेश्वर। आवघें दाटलें अपार ।  
 परता परता पारावार। त्यास नाही ॥ १३ ॥  
 परब्रह्म तें येकलें। येकदांचि सकळांसी व्यापिले ।  
 सकळांस स्पर्शोन राहिलें। सकळां ठाई ॥ १४ ॥  
 परब्रह्म पाउसें भिजेना। अथवा चिखलानें भरेना ।  
 पुरामधें परी वाहेना। पुरासमागमें ॥ १५ ॥  
 येकसरें सन्मुक विमुख। वाम सव्य दोहिकडे येक ।  
 आर्धऊर्ध प्राणी सकळीक। व्यापून आहे ॥ १६ ॥  
 आकाशाचा डोहो भरला। कदापी नाही उचंबळला ।  
 असंभाव्य पसरला। जिकडे तिकडे ॥ १७ ॥  
 येकजिनसि गगन उदास। जेथें नाही दृश्यभास ।  
 भासेंविण निराभास। परब्रह्म जाणावें ॥ १८ ॥  
 संतसाधुमहानुभावां। देवदानवमानवां ।  
 ब्रह्म सकळांसी विसावा। विश्रांतिठाव ॥ १९ ॥  
 कोणेकडे सेवटा जावें। कोणेकडे काये पाहावें ।  
 असंभाव्य तें नेमावें। काये म्हणोनी ॥ २० ॥  
 स्थूळ नव्हे सूक्ष्म नव्हे। कांहीं येकासारिखें नव्हे ।  
 ज्ञानदृष्टीविण नव्हे समधान ॥ २१ ॥  
 पिंडब्रह्मांडनिरास। मग तें ब्रह्म निराभास ।

येथून तेथवरी अवकास। भकासरूप ॥ २२ ॥  
 ब्रह्म व्यापक हें तो खरें। दृश्य आहे तो हें उत्तरें ।  
 व्यापेविण कोण्या प्रकारें। व्यापक म्हणावें ॥ २३ ॥  
 ब्रह्मासी शब्दचि लागेना। कल्पना कल्पू शकेना ।  
 कल्पनेतीत निरंजना। विवेकें वोळखावें ॥ २४ ॥  
 शुद्ध सार श्रवण। शुद्ध प्रत्ययाचें मनन ।  
 विज्ञानी पावतां उन्मन। सहजचि होतें ॥ २५ ॥  
 जालें साधनाचें फळ। संसार जाला सफळ ।  
 निर्गुण ब्रह्म तें निश्चळ। अंतरीं बिंबलें ॥ २६ ॥  
 हिसेब जाला मायेचा। जाला निवाडा तत्वांचा ।  
 साध्य होतां साधनाचा। ठाव नाही ॥ २७ ॥  
 स्वप्नी जें जें देखिलें। तें तें जागृतीस उडालें ।  
 सहजचि अनुर्वाच्य जालें। बोलतां न ये ॥ २८ ॥  
 ऐसें हें विवेकें जाणावें। प्रत्ययें सुणेंसी बाणावें ।  
 जन्ममृत्याच्या नावें। सुन्याकार ॥ २९ ॥  
 भक्तांचेनि साभिमानें। कृपा केली दाशरथीनें ।  
 समर्थकृपेचीं वचनें। तो हा दासबोध ॥ ३० ॥  
 वीस दशक दासबोध। श्रवणद्वारें घेतां शोध ।  
 मनकर्त्यास विशद। परमार्थ होतो ॥ ३१ ॥  
 वीस दशक दोनीसें समास। साधकें पाहावें सावकास ।  
 विवरतं विशेषविशेष। कळों लागे ॥ ३२ ॥  
 ग्रंथाचें करावेंस्तवन। स्तवनाचें काये प्रयोजन ।  
 येथें प्रत्ययास कारण। प्रत्ययो पाहावा ॥ ३३ ॥  
 देहे तंव पांचा भूतांचा। कर्ता आत्मा तेथींचा ।  
 आणी कवित्वप्रकार मनुशाचा। काशावरुनी ॥ ३४ ॥  
 सकळ करणें जगदीशाचें। आणी कवित्वचि काय मानुशाचें ।  
 ऐशा अप्रमाण बोलण्याचें काये घावें ॥ ३५ ॥  
 सकळ देह्याचा झाडा केला। तत्वसमुदाव उडाला ।  
 तेथें कोण्या पदार्थाला। आपुलें म्हणावें ॥ ३६ ॥  
 ऐसीं हें विचाराचीं कामें। उगेंच भ्रमों नये भ्रमें ।  
 जगदेश्वरें अनुक्रमें। सकळ केलें ॥ ३७ ॥  
 इति श्रीदासबोधे गुरुशिष्यसंवादे  
 विमळब्रह्मनिरूपणनाम समास दहावा ॥  
 ॥ दशक विसावा समाप्त ॥

Encoded and proofread by Vishwas Bhide.